

**IL-HAMES PARTI  
L-EWWEL SEZZJONI  
APPELLI KRIMINALI  
(Sede Superjuri)**

**7 Ta' Frar, 1991**

**Imħallfin**

**S.T.O. Prof. Giuseppe Mifsud Bonnici LL.D. - President  
Onor. Joseph A. Herrera BL. Can., Lic.Can., LL.D.  
Onor. Carmel A. Agius B.A., LL.D.**

**Ir-Repubblika Ta' Malta**

*versus*

**Dr. Lawrence Pullicino**

**Spergur - Ġurament Falz - Korruzzjoni ta' Xhud  
-Subornazzjoni - Traskrittur - Traskrizzjoni - Xhieda  
-Registrazzjoni b'mezzi Elettro Manjetiči - Firma  
-Kumpilazzjoni - Dipartiment - Privileġg tal-Files  
-Esebizzjoni ta'**

*Ir-reat ta' subornazzjoni jew korruzzjoni ta' xhud huwa limitat għall-  
meta dak ix-xhud jkun xehed f'kawża ċivili jew kriminali. Il-  
proċeduri tal-istruttorja ma humiex kawża kriminali u għalhekk  
ma hemmx il-figura tar-reat fuq imsemmi meta x-xhud li jiġi  
korrott jkun xehed biss fl-istruttorja.*

*Id-dokumenti fil-'proces verbal' li ma jkunux ġew iffirmati mit-  
traskrittur fuq kull faċċata tagħhom huma ammissibbili. L-artikolu  
tal-liġi li jirrikjedi li kull paġna tat-traskrizzjoni għandha tiġi  
ffirmata mit-traskrittur mhix applikabbli għall-kumpilazzjoni.*

*Il-files tad-Dipartiment tal-Gvern huma produċibbili bħala prova f'kawża kriminali u m'humiex koperti minn privileġġ. L-artikolu tal-proċedura ċivili ma japplikax fil-kawżi kriminali, u mhux leċitu li ssir analogija mad-dritt pubbliku ingliż biex tiġi asserita l-assistenza ta' tali privileġġ la darba dan ma ġiex provdut fil-Kodiċi Kriminali.*

Ikkunsidrat:

Il-Qorti:- Din hi sentenza waħda fuq żewġ appelli, wieħed ta' Dr. Lawrence Pullicino u l-ieħor tal-Avukat Ġenerali, minn sentenza tal-Onorabbili Qorti Kriminali mogħtija fis-16 ta' Mejju 1990,

*Omissis;*

Rat l-atti l-oħra kollha rilevanti u opportuni;

Issa l-Qorti sejra tghaddi biex tagħti s-sentenza preliminari tagħha fir-rigward tal-eċċezzjonijiet u tax-xhieda;

Il-Qorti sejra taqşam din is-sentenza f'żewġ partijiet, fl-ewwel parti sejra tħares lejn l-eċċezzjonijiet preliminari u fit-tieni parti titratta dwar ix-xhieda;

Ikkunsidrat fir-rigward tal-eċċezzjonijiet (a) (b) u (ċ) illi l-posizzjoni relattiva għal kull wieħed minn dawn il-paragrafi hija l-istess, il-għaliex id-differenza bejn dawk il-paragrafi u t-tliet kapi tal-akkuża, (ir-raba, il-ħames, u s-sitta) tinsab biss fiċ-ċirkustanza aċċidentali illi r-raba' kap jirreferi għall-ispettur Carmel Cassar, il-ħames kap jirreferi għal Gaetano Pace u s-sitt kap jirreferi għal John Mary Sciberras, altrimenti l-fatti huma

l-istess u l-akkuża relattiva għal dawk il-fatti hija ukoll l-istess. Issa f'dawn it-tlett kapi l-akkuża hija li l-akkużat huwa ħati ta' korruzzjoni ta' xhud u ċjoè talli fi proċedura kriminali ikkorrompa xhud, sabiex jagħti xiehda falza b'dan li x-xiehda falza ġiet mogħtija quddiem Maġistrat li kellu s-setgħa b'liġi li jagħti l-ġurament, b'dana ukoll li dak il-ġurament kien meħtieġ bil-liġi, u b'dan aktar li r-reat ta' korruzzjoni ta' xhud sar minn uffiċjal pubbliku li kellu jissorvelja biex ma jsirx dak ir-reat jew li minħabba l-kariga tiegħu kellu d-dmir li jimpedih u l-eċċezzjoni fir-rigward ta' kull wiehed minn dawn il-kapi hija fis-sens tan-nullità tal-att tal-akkuża, għaliex dan qed jakkuża lill-esponent b'reat li ma jeżistix fil-liġi, u dan għaliex ir-reat ta' korruzzjoni ta' xhud jissussisti biss fi proċeduri ċivili jew kriminali skond l-artikolu 102 tal-Kap.9 u dawn ma jinkludux deposizzjonijiet mogħtija fil-kors tal-inkjesta maġisterjali, fejn ma hemmx l-element kontenzjus u l-artikolu 102 citat f'dan il-kap ma jista' qatt jiġi estiż għall-kazijiet koperti bl-artikolu 102 tal-Kap.9;

Ikkunsidrat f'dan ir-rigward illi l-ewwel kwistjoni li tqum hija x'inhuma "proċeduri kriminali". Il-Qorti mingħajr l-inqas eżitazzjoni tiddikjara li kwalsijasi proċeduri li joħorgu taħt l-eżercizzji kontemplati fil-Kodiċi Kriminali huma proċeduri kriminali, u issib li din il-fehma hija msaħħa fil-generalità kollha u t-totalità kollha tagħha bl-artikolu 100 tal-Kodiċi Kriminali li illum jiddisponi f'dan is-sub-titolu (is-sub-titolu tlieta, fuq il-kalunnja, spergur, u ġurament falz) "proċeduri kriminali" tinkludi kull proċeduri skond l-Att tal-1970 dwar il-Forzi Armati ta' Malta; jekk proċeduri kriminali jikkontemplaw ukoll il-proċeduri taħt l-att tal-1970 dwar il-Forzi Armati ta' Malta, kemm aktar dawn il-proċeduri jikkontemplaw ukoll dawk il-proċeduri kollha li joħorgu mill-applikazzjoni tal-Kodiċi

Kriminali? Ma jistax ikun hemm xi dubju li l-inkjesta Magisterjali hija proċedura li hija kontemplata u tkun eżerċitata ai termini tal-Kodiċi Kriminali (Kap.9) tal-Liġijiet ta' Malta;

Konsegwentament tifhem li r-reat jeżisti fil-liġi u fit-termini indikati fl-att tal-akkuża fil-kapi relattivi 4,5, u 6 fl-aħħar paragrafu ta' kull wieħed minn dawk il-kapi, infatti l-artikolu 102 jikkontempla korruzzjoni jew attentat ta' korruzzjoni ta' xhud, perit jew interpretu fi proċeduri ċivili jew kriminali, l-artikolu 108 jikkontempla ġurament falz quddiem Magistrat jew quddiem uffiċjal ieħor li jkollu setgħa bil-liġi li jagħti l-ġurament;

Issa l-Qorti ssib li ma hemmx xi divergenza jew konflitt bejn l-applikazzjoni tal-artikolu 102 u l-artikolu 108 tal-Kodiċi Kriminali peress li l-artikolu 108 jikkontempla "każi li m'humix imsemmijin fl-artikolu ta' qabel ta' dan is-sub-artikolu." L-artikolu 102 jipprovdi għall-ġeneralità tal-kaz, l-artikolu 108 jikkontempla każ partikolari u konsegwentement tapplika hawnhekk ir-regola ġenerali u normali dwar l-applikabilità ta' dak li huwa ġenerali u dak li huwa partikolari fil-liġi;

L-artikolu 102 japplika fil-ġeneralità tiegħu, imma imbagħad peress li l-artikolu 108 qed jikkontempla każ partikolari, dak il-kaz partikolari għandu jkun inkwadrat u kważi ingastat fl-artikolu 102 il-għaliex huwa il-każ partikolari u konsegwentement għandu r-rimedji speċifiċi u partikolari tiegħu li għandhom jipprevalu fuq il-kontenut ġenerali tal-artikolu 102, imma r-reat bħala reat jissussisti u jeżisti. M'hemmx dubju li r-reat jeżisti kif l-akkużat huwa akkużat bih fl-att tal-akkuża, u ċertament il-Qorti ma ssibx li hemm xi nullità fir-rigward tar-raba', il-hames u s-sitt kapi sempliċement il-għaliex dan qed

jakkuża lill-esponent b'reat li ma jeżistix fil-liġi. Fit-trattazzjoni orali saret insistenza fuq l-utilità tas-*short title* tal-artikoli tal-liġi fl-interpretazzjoni tal-artikolu tal-liġi, peress li l-artikolu 108 għandu bħala titolu “għurament falz” filwaqt li l-artikolu 104 u 105 għandhom bħala titolu l-kelma “spergūr”. Il-Qorti tagħmilha ċara li s-*short title* ma hu ta' ebda utilità fl-interpretazzjoni tal-artikoli tal-liġi. It-titolu qiegħed biss biex jindika lill-qarrej fuq x'hiex se jaqra, iżda ma jorbot bl-ebda mod u ma hu ta' ebda utilità fl-interpretazzjoni tal-kliem tal-liġi. L-interpretazzjoni tal-liġi tiddependi mill-kliem tal-liġi biss u mhux mit-titolu tal-istitut jew tal-artikolu li jkun. Konsegwentement kwalsjasi argument bażat fuq kif is-*short title* jista' jgħin fl-interpretazzjoni tal-liġi, għandu jkun, kif qiegħed ikun, skartat;

Kemm m'hemmx konflitt bejn l-applikazzjoni tal-artikolu 102 u l-artikolu 108 tal-Kodiċi Kriminali jirriżulta ċar mir-relazzjoni li tgħaddi bejn l-artikoli 104 u 105 iżda min-naħa u l-artikolu 108 mill-oħra. L-ispergūr f'kawża kriminali hu kontemplat fl-artikoli 104 u 105 iżda fil-kors tal-proċeduri kriminali jeżistu ukoll spergūri oħra li huma kontemplati fl-artikolu 108. Bil-piena partikolari kontemplati għall-ispergūr hemmhekk ikkontemplati l-artikoli 108 jikkontempla l-piena għall-ispergūri partikolari l-oħra kollha kontemplati f'dak l-artikolu u jipprovdi piena inqas skond il-każ;

Il-kwistjoni tal-proċeduri kriminali ma tiddependix fuq dak li huwa kontenzjus jew mhux kontenzjus kif tindika l-eċċezzjoni sollevata mill-akkużat. Il-kwalità li proċeduri huma kriminali kif fissret il-Qorti, hija dik li tara l-proċeduri hargūx mill-Kodiċi Kriminali jew le. Jekk saru in forza tal-Kodiċi Kriminali huma proċeduri kriminali li għalihom japplika is-sub-titolu 3 in

kwistjoni. Problema li tista' tinqala' u l-Qorti thares lejha *obiter* biss f'dan l-istadju hija sa fejn il-kapi erbgħa, ħamsa u sitta, jistgħu joqogħdu separatament flimkien peress illi del resto jidhru li jista' jkun li t-tlieta huma in esekuzzjoni tal-istess allegat ħsieb kriminuz. Hemm dan ċar però li t-tlett każi huma differenti, il-kap erbgħa, il-kap ħamsa u l-kap sitta jirrigwardaw tlett persuni differenti kif diġà ingħad, l-ispettur Carmel Cassar, l-ispettur Gaetano Pace u l-ispettur John Mary Sciberras u preliminarjament jidher li t-tlieta jistgħu joqogħdu, kull wieħed minnhom għalih; naturalment sta għal min għandu jiġġudika u salv dejjem l-indirizz lill-gurati li jinstab li t-tlett każi jekk jinstabu pruvati, jistgħu jkunu kontinwat tal-istess intenzjoni kriminuza, imma dik f'dan l-istadju ma qamitx u l-Qorti ma tarax li għandha tiddeċidi xi ħaġa fir-rigward hija f'dan l-istadju. Konsegwentement il-Qorti ma tirraviza l-ebda nullità fil-kap erbgħa, fil-kap ħamsa u fil-kap sitta tal-att tal-akkuza;

La dan hu hekk, ma jidhirx opportun li l-Qorti tidhol fil-kwistjoni kollha prospettata fin-nota tal-akkuzat dwar jekk kienx hemm xi reviżjoni mill-Kummissarju tal-Kodiċi Kriminali, fir-rigward ta' dan it-titolu u ta' dawn l-artikoli, fl-edizzjoni tal-1939 tal-Liġijiet ta' Malta, u jekk din setetx issir, peress li jidher *abbundantemente* li l-liġi li kienet holqot, il-Kummissarju kienet tagħtu s-setgħa li "jagħmel tibdil jew emendi li jistgħu jkunu meħtieġa sabiex jagħmlu t-test rivedut tal-liġi jaqbel mat-test originali". L-artikolu 7 tal-Ordinanza tal-1936 dwar Reviżjoni ta' Liġijiet Statutorji ta' Malta, hu li "l-edizzjoni riveduta titqies....li hija u tkun, bla ma jista' jkun hemm kwistjoni fuq daqshekk fil-Qrati kollha tal-gustizzja u għall-finijiet kollha, it-test waħdieni, tajjeb u awtentiku tal-ordinanzi, liġijiet u regolamenti li jkunu jseħhu fil-Gżira ta' Malta....(art. 7 (d))

b'mod li l-Kodiċi Kriminali llum huwa dak li hu u mhux il-każ li llum jerggħu jinfetħu l-kwistjonijiet kollha possibbli u immaginabbli sakemm ma jkunx jidher *prima facie* li l-Kummissarju fil-fatt għamel xi haġa li ma kellux awtorità fil-liġi li jagħmel, iktar u iktar meta fil-paragrafu (e) (i) tal-artikolu 4 ta' l-istess Ordinanza kien mogħti l-poter speċifiku: "li jsewwi l-iżbalji tal-grammatika u tal-istampa u żbalji oħra fil-kopji li hawn issa tal-ordinanzi u liġijiet, u għal dan l-iskop iżid, iħalli barra jew ibiddel kliem li ma jbidilx is-sens tad-disposizzjoni tal-liġi";

Il-Qorti issa sejra tgħaddi biex tikkunsidra r-raba' u l-aħħar eċċezzjoni li kienet din "l-inammissibilità" ta' prova ta' dawk l-atti u l-folji kollha tal-*process verbal* dwar il-mewt ta' Nardu Debono li ma kienux "*a tempo debito*" iffirmati mit-traskrittur, u li ġew iffirmati biss, fl-aħħar seduta tal-kumpilazzjoni minkejja l-opposizzjoni tad-difiża u l-istess talba tad-difiża għall-istess sfilz tagħhom";

Jirrizulta li fil-*procès verbal* kien hemm xi folji li ma kinux iffirmati kollha mill-uffiċjali responsabbli għat-traskrizzjoni tagħhom, għalkemm kienu debitament iffirmati fit-tmiem ta' kull xiehda in kwistjoni u kien sar rinviju bil-ħsieb li l-uffiċjali in kwistjoni jixhdu fuq il-materja u jiffermawhom fejn kien hemm il-firem neqsin (fol 2322 - datat 6 ta' Frar 1989). Xehdu l-uffiċjali inkarigati Noel Zammit (fol.2369 u 2378) u Albert Calleja (fol 2376);

Jirrizulta li fil-perijodu in kwistjoni l-istruzzjonijiet li kellhom dawn l-uffiċjali kien fis-sens li jiffirmaw fit-tmiem tax-xiehda u mhux fuq kull faċċata traskritta tax-xiehda mismugħa u dan

f'konflitt mad-disposizzjoni cara tar-raba' inciz tal-artikolu tlieta, tal-Att tal-1980 dwar it-Registrazzjoni Elettro - Manjetika tal-Procedimenti (Att Numru XVI, 1980) li jghid kategorikament:

“(4) it-traskrittur għandu jiffirma kull paġna tat-traskrizzjoni u għandu jagħmel dikjarazzjoni fit-tarf tagħha li hu fis-sewwa u fedelment u skond l-aħjar tagħrif u hila tiegħu ittraskriva ir-registrazzjoni tat-tape.” Il-Qorti tosserva mill-ewwel li dan l-inciz ma jistipulax il-hin u l-waqt meta l-firem in kwistjoni għandhom jsiru iżda mix-xieħda tal-uffiċjali inkarigati jirriżulta ċar li huma ċerti t-traskrizzjoni għamluha huma u li kienet tikkorrispondi mal-kontenut tat-tapes u li kienu iċċekkjaw dawk it-tapes u t-traskrizzjoni qabel mal-Maġistrat inkwerenti li kien debitament iffirma kif kellu jiffirma. U wara r-rinviju li saret riferenza għalih il-Qorti kienet awtorizzat lil dawn l-uffiċjali jiffirmaw il-paġni in kwistjoni (fol.2375) u b'hekk kienet saret ir-rettifika bl-aġġunta tal-firem neqsin;

Għal dawn il-motivi, fiċ-cirkostanzi, il-Qorti ssib li ma hemm xejn li jagħmel dawn l-atti/folji inammissibbli u l-Qorti taċċetahom bħala validi għall-finijiet kollha tal-liġi u konsegwentament tirrespingi din l-aħħar eċċezzjoni ukoll;

(b) It-tieni parti: ix-xhieda:

U issa il-Qorti sejra tgħaddi biex tiddecidi il-kwistjonijiet rigwardanti x-xhieda mitluba mid-difiża (1) fuq it-talba biex jixhed ir-Registatur tal-Qrati biex jesibixxi l-proċess kriminali intier fl-ismijiet **Ir-Repubblika ta' Malta vs Vincent Debono**". Il-Qorti innotat li fl-udjenza tal-14 ta' Lulju 1989, id-difiża illimitat it-talba għall-produzzjoni mir-registatur tad-



dikjarazzjonijiet tal-akkużat Vincent Debono kif ukoll ix-xiehda tas-Suprintendent Pace u Sciberras f'dak il-proċess. U dana biex tkun tista' tikkonfronta lil dawn it-tlett xhieda fil-proċess odjern mad-dikjarazzjonijiet li huma għamlu f'dak il-proċess. Wara li rat l-artikolu 518 tal-Kodiċi Kriminali (Kap.9), l-artikolu 637 (4) (Kap.12) (Kodiċi ta' Organizzazzjoni u Proċedura Ċivili), il-Qorti tilqa' t-talba f'dan is-sens billi tawtorizza lir-Registratur tal-Qorti, li fuq talba, ukoll verbali, tad-difiża jipprovdri lir-registratur ta' din il-Qorti biex jidhlu fil-proċess il-kopji ta' dawk id-deposizzjonijiet kollha li saru minn dawk it-tlett persuni f'dak il-proċess, biex kulhadd jkun jista' jikkontrolla ix-xiehda ta' dawk ix-xhieda f'dan il-proċess u dana mill-hum stess u mhux aktar tard minn hmistax-il-jum qabel id-data li għalih il-ġuri f'dan il-proċess għandu jibda jieħu il-kors tiegħu;

(2) Dwar it-talba biex jixhed il-Kummissarju tal-Pulizija, Alfred Calleja, biex jesebixxi il-*police file* intier dwar Dennis Lyons u dak dwar il-mewt ta' Nardu Debono . Wara li rat l-artikolu 637 (3) Kap 12, (Kodiċi ta' Organizzazzjoni u Proċedura Ċivili) u l-ġurisprudenza relativa għal dak l-artikolu u partikolarment il-każ klassiku **il-Pulizija vs Michael Schiavone**, (Appell Kriminali, per M. Caruana Curran, data 23/1/1976) il-Qorti tiċhad it-talba, salv li fi stadju opportun tal-ġuri il-Kummissarju tal-Pulizija jilqa' it-talba għall-produzzjoni ta' dawk il-*files* governattivi li huma, kif issejthilhom il-liġi, dokumenti privileġġjati, kif il-prosekuzzjoni irritereniet li jista' jsir fin-nota tagħha tal-20 ta' Ottubru (pg.8.para.(b));

(3) Dwar it-talba biex jixhed il-*Clerk of the House of Representatives* sabiex jesebixxi kopja uffiċjali tal-interpellanza u t-twegiba parlamentari numru 3142; peress li din hi

informazzjoni pubblika li tikkontjeni l-politika li biha l-awtoritajiet pubblici fil-mument kienu mexjin, tilqa' it-talba, salv li fil-mument opportun dik l-informazzjoni tkun tidher rilevanti ghal kaz;

(4) Il-partijiet qalbu dwar il-lista tax-xhieda mitluba mill-prosekuzzjoni u mitluba mid-difiża, “*caso mai*”, il-prosekuzzjoni tiddikjara li tiffinunzja ghalihom u ghal fini kontemplat fil-verbal tal-14 ta' Lulju”

L-Avukat Ġenerali appella minn din is-sentenza;

*Omississ;*

Dr. Lawrence Pullicino appella mis-sentenza tal-Qorti Kriminali;

*Omississ;*

Din il-Qorti wara li rat l-atti kollha rilevanti u opportuni u semgħet it-trattazzjoni sejra issa tiddecidi z-żewġ appelli u sejra l-ewwel tikkunsidra l-appell ta' Dr. Pullicino;

L-ewwel aggravju tiegħu jirrigwarda iċ-ċaħda tal-ewwel Qorti tal-eċċezzjonijiet preliminari tiegħu tan-nullità tar-raba', tal-ħames u tas-sitt kapi tal-Att tal-Akkuża;

Brevement, s-sottomissjoni tal-appellant huma dawn li ġejjin:

(1) L-artikolu 102 ma jispeċifikax piena għall-ksur tad-

disposizzjoni tal-liġi fih kontenut u jirreferi għall-piena li jehel dak li attwalment ikun ta' xiehda falza. X'jehel dak li jagħti xiehda falza hu preskritt fl-artikoli 104 u 105 tal-Kodiċi Kriminali għar-rigward ta' xiehda falza f'**kawża kriminali** u fl-artikolu 106 tal-istess Kodiċi għar-rigward ta' xiehda falza f'materja ċivili u fl-artikolu 107 tal-istess Kodiċi għall-periti li jirrelataw il-falz f'**kawzi kemm ċivili u kemm kriminali**;

(2) Fil-kaz in eżami, trattandosi ta' subornazzjoni ta' xhieda fi proċeduri kriminali li jfissru "**kawża**" jew "**trial**" kif jidher ċar mit-test antik tal-liġi bl-Ingliż u bit-Taljan, il-ħtija u l-grad tal-piena hija **marbuta** ma kemm hija il-piena li jehel l-akkużat fil-proċeduri fejn ikun gie maħluf il-falz. Imma fl-inkjesta magisterjali ma jkun hemm ebda persuna akkużata u għalhekk hu impossibbli li wieħed japplika il-gradwatorja tal-piena stabbilita fl-artikolu 104 u 105 tal-Kodiċi Kriminali. Lanqas ma wieħed jista' japplika il-piena provduta fl-artikolu 108 tal-Kodiċi Kriminali, kif qed tipprowa tagħmel il-prosekuzzjoni f'dan l-Att tal-Akkuża, għax l-artikolu 108 jiddisponi testwalment li : "**kull min, f'kull kaz ieħor mhux imsemmi fl-artikoli ta' qabel ta' dan is-subartikolu, jahlef il-falz quddiem Magistrat jew quddiem ufficjal ieħor....jehel....**".

(3) Illi mill-istess kliem introdutturju ta' dan l-artikolu jidher li dan japplika biss għal kull kaz ieħor mhux imsemmi fl-artikoli preċedenti **kollha** tas-subtitolu, inkluz, ovvjament, l-artikolu 102 tal-Kodiċi Kriminali. La darba dan l-artikolu stess jgħid li japplika biss għal każi li m'humix koperti bl-artikoli preċedenti u ċjoè minn 100 sa 107-tas-Sub-titolu III, ma tistax tabbinah mal-artikolu 102 u tużah biex minnu tieħu il-piena, li, kif intqal

mhux stabbilita fl-artikolu 102. L-artikolu 108 jorloq reat “*ad hoc*” espressament dikjarat separat u indipendenti mill-artikoli 100 sa 107 tal-Kodiċi Kriminali;

(4) Fil-fatt, seta’ hu l-kaz li l-fatti kontemplati f’dawn il-kapi tal-Att tal-Akkuża jaqgħu taht l-artikolu 111 tal-Kodiċi Kriminali. Però, jekk erronjalment l-akkuża ma gietx inkwadrata taht dan l-artikolu, dan issa ma jistax isir f’dan l-istadju;

(5) Il-posizzjoni kif kienet fit-testi Ingliżi u Taljani fil-liġi qabel ir-*Revised Edition* tal-1942 turi li kostantement għal kliem “**proċeduri**” jew “**proceedings**” ġew użati fl-artikoli kollha taht riferenza il-kliem “**causa**” u “**cause**”. Jidher għalhekk li l-intenzjoni tal-legislatur oriġinarjament kienet li bil-kliem “**proċeduri**” jew “**proceedings**” ifisser kawża fis-sens ta’ proċeduri kontenzjużi kif nifmu normalment., ċjoè, fejn ikun hemm prosekuzzjoni ta’ akkużat fil-kamp penali u fejn ikun hemm kontestazzjoni bejn attur u konvenut fil-kamp ċivili. X’ried jolqot eżattament il-legislatur jorloq ċart mit-test oriġinali. F’materja kriminali, il-kliem irid jiġi interpretat f’sens restrittiv u mhux wiesgħa, u ladarba jirriżulta li t-test antik tal-liġi fl-artikolu 100 (illum 102) kien jitkellem fuq “**causa**” jew “**cause**”, il-“*free-rendering*” tar-“*Reprint*” tal-1942 fil-kliem “**proċeduri**” jew “**proceedings**” trid bil-fors tiġi interpretata li tfisser “kawża” u mhux kull proċedura kriminali;

(6) Ghalkemm hu veru li is-“*short title*” fil-margini m’għandux forza, dan flimkien mal-kliem oriġinali tat-test antik u mal-kontrosens li jorloq mill-fatt jekk wiehed jipprova jorloq artikolu wiehed mill-artikoli 102 u 108 tal-Kodiċi Kriminali ikompli juri aktar kemm hi fondata it-teżi tad-difiża fir-rigward.

Di fatti, fejn it-test tal-artikoli preżenti 104 u 105 tal-Kodiċi Kriminali jissemmew “proċeduri kriminali” fil-margini insibu il-kliem “kawżi” u kjarament l-inkjesta maġisterjali ma tistax titqies bħala kawża;

### Ikkunsidrat:

Illi verament dan l-ewwel aggravju jipprospetta diversi kwistjonijiet legali ta’ ċerta diffikultà u għalhekk din il-Qorti sejra teżaminhom “*funditus*”;

Jingħad mill-ewwel li meta gie promulgat dak li illum huwa l-Kodiċi Kriminali, ir-reat ta’ korruzzjoni ta’ xhud kien kontemplat fl-artikolu 94 li *inter alia* kien jipprovdi illi “***chiunque, in causa civile o criminale, istruisse o producesse scientemente un falso testimonio, sarà punito come il falso testimonio***” li fit-test Inġliż kien jaqra “***Whosoever, whether in a civil or in a criminal cause, shall suborn or shall knowingly produce a false witness, shall be punished in the same manner as the false witness***”;

Sussegwentement dan l-artikolu gie emendat bl-Att XI tal-1900 però xorta baqa’ juża il-kliem “***in causa civile o criminale***” fit-test Taljan u “***in a civil or in a criminal cause***” fit-test Inġliż;

Fl-eżercizzju tal-reviżjoni tal-Liġijiet ta’ Malta tal-1942 l-artikolu imsemmi enumerat mill-ġdid bħala l-artikolu 100 flok baqa’ juża l-kliem “***in causa civile o criminale***” u “***in a civil or criminal cause***” biddel dawn il-kliem fi “***fi proċeduri ċivili jew kriminali***” fit-test Malti u fi “***in any civil or criminal***”

***precedings***” fit-test Ingliz;

Tqum allura il-kwistjoni jekk b’dan it-tibdil gietx estiża l-applikazzjoni tad-delitt kontemplat fl-artikolu *de quo* li llum huwa l-artikolu 102 tal-Kodiċi Kriminali u fl-eżami ta’ din il-kwistjoni hu inkombenti fl-ewwel lok li jiġu eżaminati brevement it-“***terms of reference***” tal-Kummissjoni mahtura taht il-*Malta Statute Law Revision Ordinance* tal-1936;

Skond l-artikolu 4 (1) (h) ta’ dik l-Ordinanza, il-Kummissjoni kellha l-poter li tqassar jew tagħmel aktar sempliċi l-frazejologija tad-disposizzjonijiet u skond l-artikolu 4 (1) (i) li ssewwi żbalji tal-grammatika u ta’ stampa u żbalji oħra fil-kopji tal-Ordinanza u Ligijiet u għal dan l-iskop iżidu, iħallu barra jew ibiddlu kliem li ma jbidilx is-sens tad-disposizzjoni tal-ligi;

Skond l-artikolu 7 tal-istess Ordinanza “**Is-setgħa mogħtija lill-Kummissarju bl-artikolu 4 m’għandhiex titqies bhala li tfisser li huwa għandu s-setgħa li jagħmel tibdil jew emendi fil-materja jew sustanza ta’ Ordinanza jew ta’ Ligi, jew ta’ parti ta’ Ordinanza jew ta’ Ligi; Izda l-Kummissarju jkollu s-setgħa li jagħmel tibdil jew emendi li jistgħu jkunu meħtieġa sabiex jagħmlu t-test rivedut tal-ligi jaqbel mat-test originali**”;

Issa m’hemmx dubju li l-frazejologija fl-artikolu in kwistjoni tbiddlet u wiehed għandu jifhem li tbiddlet fl-ispirtu u skond it-***terms of reference*** imsemmija tal-Kummissjoni. Għalhekk ma jistax l-artikolu in dizamina jiġi interpretat bhala li bit-tibdil imsemmi ġie japplika għal kazijiet li qabel ma kienx japplika

ghalihom jew li addirittura ikkontempla delitt li qabel ma kienx jeżisti għax dan ma kienx fil-poter tal-Kummissjoni li tagħmlu;

Issa hawnhekk żgur mhux il-kaz li wiehed jitkellem fuq żbalji grammatiċi jew żbalji oħra li kienu jirrikjedu korrezzjoni u allura billfors wiehed irid jitkellem biss fl-ambitu ta' tibdil ta' frażejologija biex issir aktar sempliċi, però anki hawn wiehed irid josserva li dan seta' jsir biss b'mod li s-sustanza tad-disposizzjoni tibqa' identika anzi tkun aktar konformi mal-original;

Dan stabbilit, jinkombi għalhekk lil din il-Qorti tara x'kien ijipprovdi eżatt l-artikolu *de quo* qabel ma sar it-tibdil imsemmi fil-frażejologija tiegħu;

Huwa importanti li jiġi spjegat mill-ewwel li d-distinzjoni bejn dak li hu illum msejjaħ bħala **sperġur** f'kawża u dak li hu magħruf bħala **gurament falz** ċjoè id-distinzjoni bejn **perjury** u **false swearing** jew **false oath** kienet teżisti mill-ewwel kif appena ġie promulgat il-Kodiċi Kriminali. Anki l-istess Jameson fir-rapport tiegħu jgħid "*The offence of "false swearing" simply, or extrajudicial perjury is properly distinguished from the offence hitherto treated of, or judicial perjury, which is an aggravated species of the simple offence*" u fir-rigward tad-delitt ta' **perjury** jgħid "*The offence of false testimony or legal perjury, includes only false testimony in judicial proceedings. The wilful production of false witnesses or false documents is made punishable as false testimony*";

Fil-Kodiċi Kriminali kif originarjament promulgat id-delitt ta' "*falsa testimonianza*" kien inkorporat fl-artikoli 95

u 96 għal dak li huma kawżi kriminali u fl-artikoli 97 għal dik li hi materja ċivili mentri id-delitt ta' "*false giuramento*" kien inkorporat fl-artikolu 99;

F'dan il-kuntest għalhekk, jemerġi ċar illi meta l-legislatur fl-artikolu 94 ta' allura ikkreja id-delitt ta' korruzzjoni ta' xhud kif ġa spjegat bl-użu tal-kliem "*in causa civile o criminale*" u "*false testimonio*" kien qiegħed neċessarjament jirreferi b'mod univoku għal min jikkorrompi xhud f'kawża ċivili jew kriminali u ma kienx qed jestendi l-applikazzjoni ta' dan l-artikolu għal min jikkorrompi persuna biex tixhed il-falz fi proċeduri oħra li ma jikkwalifikawx bħala kawżi ċivili jew kriminali. *Multo magis* ma jistax jingħad li kien qed jestendi l-applikazzjoni tal-istess artikolu għal min jikkorrompi persuna biex tiegħu gurament falz (*false oath*) bħala distint minn xiehda falza (*perjury*) għaliex għalkemm min jixhed il-falz f'kawża ikun qed jieħu gurament falz f'sens generiku il-liġi ma tqiesx l-aġir tiegħu bħala gurament falz *sic et simpliciter* iżda bħala sperġur, ċjoè bħala falsa testimonjanza mentri min jieħu gurament falz f'okkazjonijiet oħra li m'humiex kawża ikun qed jieħu gurament falz iżda ma jkunx qed jikkommetti l-isperġur fis-sens spjegat fuq ta' dak li kienu l-artikoli 95 u 96 u li illum huma l-artikoli 104 u 105 tal-Kodiċi Kriminali;

Ta min josserva f'dan l-istadju li l-kwistjoni jekk il-kliem "*causa civile o criminale*" kinux kapaċi ta' interpretazzjoni wiesa' b'mod li jikkomprenđu kawżi oħra li m'humiex kawżi, kienet is-sugġett ta' studju fis-snin li segwew il-promulgazzjoni tal-Kodiċi Kriminali;

Il-Falzon, per eżempju, fil-Monografija tiegħu



“*Annotazioni alle Leggi Criminali*” jeżamina il-kwistjoni jekk il-kliem “*causa civile o criminale*” kinux jinkludu il-każ meta xhud jagħti falsa testimonjanza fi proċeduri quddiem il-*Gran Curia Vescovile* u wasal għall-konklużjoni li tali proċeduri la huma kawżi ċivili u lanqas kriminali u għalhekk ma jidhrlux fl-ambitu tal-artikoli imsemmija għalkemm min jieħu gurament falz f’dawk il-proċeduri jista’ jkun ikkommetta reat taħt l-artikolu 105 ta’ allura (108 tal-lum) li, kif ingħad kien jitkellem fuq il-gurament falz (*false oath*). L-istess Falzon, per eżempju, ukoll wasal għal konklużjoni li xhieda quddiem *Court Martial* kienet tammonta għal spergur taħt il-Kodiċi peress li dawn kienu jammontaw għal kawżi kriminali. Ta min josserva hawnhekk li fl-1971 ċjoè aktar minn mitt sena mill-promulgazzjoni tal-Kodiċi l-legislatur avolja il-kliem “**proceduri kriminali**” huma aktar estensivi minn ‘**kawża kriminali**’ ħass il-ħtieġa li jinkludi fid-definizzjoni ta’ tali proċeduri dawk il-proċeduri taħt l-Att tal-1970 dwar il-Forzi Armati ta’ Malta iżda ma speċifikax proċeduri oħra;

Il-Professor Randon, fin-Noti tiegħu, per eżempju, fir-rigward tad-delitt tal-falsa testimonjanza, jew kif isejjaħlu hu il-**falso giudiziale**, jgħid inekwivokabilment illi “*dal premesso si deduce ancora che non e’ attaccabile di falso la testimonianza data in materia penale nel procedimento istruttorio, per la considerazione che tale testimonianza non diventa finale che nel giudizio definitivo fino alla chiusura del quale il teste puo’ ritrattarsi*”; (p.257)

L-istess Professor Randon jispjega inoltre fir-rigward tad-delitt ta’ subornazzjoni ta’ xhud li l-istess delitt huwa intimament konness mad-delitt tal-“falsa testimonianza” u li dan jemergi

aktar çar meta wiehed jikkunsidra li l-legislatur rabat il-piena ghad-delitt ta' subornazzjoni mal-piena tal-ispergur bla alternattivi oħra: ***“Il-fatto di chi induce un testimone, perito o interprete a deporre il falso davanti all'autorità giudiziaria non e' stato dal legislatore considerato come compreso nelle ipotesi generali del concorso di più persone nello stesso reato, ma ha ricevuto una propria e speciale configurazione designata col nome di subornazione già conosciuta dal Codice Penale Toscano e dal Francese, 1810. Questa rientra nella categoria dei delitti contro l'amministrazione della giustizia in quantoche il subornatore mira ad ottenere che sia asserito il falso davanti ai giudici e da tale punto di vista si connette intimamente colla falsa testimonianza. Subornare significa istigare un testimone a mentire nella deposizione che egli deve dare in giudizio .....Essendo il danno del delitto di subornazione correlativo a quello del delitto di falsa testimonianza cui la subornazione è diretta, la legge poarifica la pena dell'uno e dell'altro delitto...”*** pg.261) (sottolinejar tal-Qorti);

Anki il-Professor Buhagiar fin-noti tieghu hu tal-istess opinjoni. Infatti insibu fl-istess noti:

a) ***“It is important to bear in mind that the offence of false evidence is different from that of perjury.”*** (p.26);

b) Fir-rigward tad-delitt tal-ispergur: ***“It is clear from what has been stated above regarding the persons (witnesses, referees and interpreters) by whom a statement must be made to constitute the offence of false evidence and from the main object of the law in making such act a criminal offence (i.e. to***

ensure the proper administration of justice) that the statement must be made in the course of judicial proceedings;

*It may also be pointed out here that there is no offence of false evidence if a false statement is made knowingly before a Court of Magistrates of Judicial Police as a Court of Criminal instruction because when the Court is exercising this jurisdiction there is no criminal cause; the Magistrate is simply collecting evidence of a case which will be dealt with by His Majesty's Criminal Court. There will of course be the offence of false evidence if the Court of Magistrates of Judicial Police is acting as a court of Criminal Judicature."* (p.28);

è) fir-rigward tad-delitt ta' subornazzjoni: *"There is an offence under this article if any one incites a witness, a referee referee or an interpreter, to give, in a civil or in a criminal case, a false evidence, reference or interpretation ;..."* (p.26) (sottolinejar tal-Qorti);

Fi zminijiet iktar recenti, il-Professor Sir Anthony Mamo fin-noti tieghu in materja ta' Dritt Penali, fir-rigward tad-delitt tal-ispergur jghid hekk;

*"the crime of false testimony can be committed by any person appearing to give evidence as a witness before a judicial authority in a cause whether criminal or civil...It must be a cause, that is to say contentious proceedings which call for a decision. Therefore false evidence given, for instance, in proceedings of a "reperto" or before the Court of Voluntary Jurisdiction will not constitute this crime.*

***Likewise it seems that false evidence given before the Court of Magistrates sitting as a Court of Preliminary Inquiry, does not constitute the crime of the false testimony, because the proceedings before the court are not a cause (e.g. a formal trial where a final decision must be taken – vide Falzon op. cit. page 198). In all these cases the false evidence given on oath may constitute the crime under section 106 (extra-judicial perjury or false swearing’’) (illum artikolu 108)’’ (pp.70 – 71);***

Fil-każ in dizamina fil-kapi *de quorum* mill-att tal-akkuża li qed jiġu attakati mill-appellant, l-Avukat Generali qiegħed jallega li l-“**proceduri kriminali**” li għalihom Dr. Pullicino kien ikkorompa lix-xhieda biex jixhdu falz kienu l-inkjesta tal-Maġistrat inkwerenti li saret wara li nstab il-kadavru ta’ Nardu Debono. Kif, ġa spjegat, però, dawn il-proċeduri ,a jistgħux jiġu kkunsidrati bħala proċeduri kriminali la għal fini tal-artikolu 104 tal-Kodiċi Kriminali u lanqas tal-artikolu 102 tal-istess Kodiċi li kif ingħad hu abbinat biss mal-kunċett tal-ispergħur kif definit fl-artikolu 104;

F’dan il-kuntest, din il-Qorti tapprezza li l-Avukat Ġenerali kellu problema, *fis-sens* li l-artikolu 104 tal-Kodiċi Kriminali, fiċ-ċirkustanzi partikolari, trattandosi ta’ ġurament falz f’inkjesta, ma kienx jiswielu, però, fl-istess hin ma setax jabbina l-artikolu 102 mal-artikolu 108, kif għamel, meta dan l-artikolu jittratta fuq delitt li l-artikolu 102 ma japplikax għalih. Fi kliem ieħor, din il-Qorti qed tgħid li l-artikolu 102 tal-Kodiċi Kriminali jikkreja id-delitt tas-subornazzjoni ta’ xhud b’riferenza għal kawżi ċivili jew kriminali iżda qatt ma ikkreja l-istess delitt ta’ subornazzjoni b’riferenza għal ġurament falz (*extra-judicial*

*perjury/false swearing*) u mhux leċitu li jiġi sostnut illi dan sar possibbli bit-tibdil fit-terminoloġija tal-Edizzjoni Riveduta tal-1942 għax kif ġa spjegat, dan it-tibdil ma setax jikkontempla reati godda jew ibiddel is-sustanza ta' reati eżistenti. Dan l-aggravju tal-appellant għalhekk ser jiġi milqugħ;

### Ikkunsidrat:

It-tieni aggravju ta' l-appellant Dr. Pullicino jirrigwarda id-deċiżjoni tal-ewwel Qorti li tiċċadlu l-eċċezzjoni tiegħu dwar l-inammissibilità tad-dokumenti fil-*proces verbal* li *a tempo debito* ma gewx iffirmati fuq kull faċċata mit-traskrittur. F'dan ir-rigward l-appellant jissottometti illi biex dokument ikun validu fil-forma tiegħu jinħtieġ li jkollu r-rekwiziti kollha rikjesti mil-liġi, meta jiġi użat u mhux disa' snin wara. Dawn id-dokumenti gew użati fil-*proces verbal* li ġie kompilat fl-1980 u dak iż-żmien ried jiġi rispettata il-vot tal-liġi u mhux disa' snin wara meta l-prosekutur intebaħ bl-ommissjoni serja li kienet saret. Għalhekk l-inkluzjoni ta' dawk id-dokumenti mhux iffirmati mit-traskritturi tagħhom, fil-*proces verbal*, kienet haġa manifestament irregolari u kontra l-liġi u fuq dan ma jistax ikun hemm dubju għax il-liġi titkellem ċar u tond u tirrikjedi din il-formalità importanti "*ad validitatem*". Il-liġi trid li t-traskrizzjonijiet ikunu iffirmati "*a tempo debito*" biex wieħed ikun jista' jikkontrolla mat-"*tape recording*", jekk ikun hemm bżonn ta' verifika. F'dan il-każ meta dawn gew iffirmati fil-kors tal-aħħar rinviġu tal-kumpilazzjoni li damet sejra tmintax-il-xahar, disa' snin wara li gew traskritti, ma kienx għadu possibbli li jsir dan il-kontroll u dawn gew iffirmati mit-traskrittur, fuq att ta' fidi biss. Dan il-liġi ma tridux li jsir;

Inoltre la darba x-xhud Noah Zammit ma setax f'dan l-istadju hekk tard jahlef għall-kontenut u l-awtenticità ta' dawn it-traskrizzjonijiet għax ma kienx għadu jista' jikkollazzjonahom mat-tapes, li fil-frattemp kienu ġew distrutti, dan id-dokument ma sarx awtentiku b'daqqa ta' firma u dokument li mhux awtentiku ma jistax jiġi esibit fi proċess kriminali;

L-appellant irrileva ukoll li huwa kien għamel id-debita opposizzjoni għall-escebizzjoni ta' dawn id-dokumenti fl-istadju tal-kumpilazzjoni, meta qamet il-kwistjoni, u l-opposizzjoni tiegħu ma kienet għet akkolta u l-Qorti tal-Maġistrati kienet awtorizzata li jsiru il-firem nieqsa wara disa' snin;

Ikkunsidrat:

Illi din il-Qorti fl-ewwel lok tara li fil-każ in diżamina l-Att XVI tal-1980 dwar ir-Registrazzjoni Elettro-Manjetika ta' Proċedimenti huwa irrilevanti. Inoltre, anki fl-ipotesi li kien rilevanti, l-argument tal-ewwel Qorti li ġa la darba dak l-Att ma jistabbilix eżatt meta t-traskrizzjonijiet għandhom jkunu iffirmati mit-traskrittur f'kull pagna, allura jistgħu jiġu iffirmati minnu fi kwalunkwe hin, mhux aċċettabbli għax jistultifika kull sens loġiku ta' interpretazzjoni. *Se mai aktar seta' jiġi argumentat in-nullità mhix espressament komminata minn dak l-Att għannuqqasijiet bħal dak lamentat. Però, kif ser jiġi spjegat, dan kollu hu irrilevanti għal każ preżenti;*

Infatti, il-Qorti tosserva dan li ġej:

1. It-traskrizzjonijiet in kwistjoni jiffirmaw parti minn "*proces verbal*" li ġie preżentat fl-atti tal-kumpilazzjoni kontra

l-appellant;

2. Issa skond l-artikolu 550 (1) tal-Kodiċi Kriminali “*il-proces verbal magħmul regolament, jista’ jinghata bhala prova fis-smiegh tal-kawza minghajr ma jkun jinhtieg li jinstemghu x-xhieda, il-periti jew persuni ohra li jkunu dehru fl-access*”;

3. Skond l-artikolu 550 (5) tal-Kodiċi Kriminali “*il-proces verbal għandu jitqies li jkun magħmul regolament jekk ikun fih fil-qosor ir-rapport, id-denunzja jew il-kwerela, lista tax-xhieda mismugħa u l-provi miġbura, u paragrafu finali li jkun fih il-konkluzjonijiet tal-maġistrat inkwirenti*”;

4. Skond l-artikolu 549 (3) tal-Kodiċi Kriminali “*ix-xiehda tax-xhieda mismugħa fl-access għandha tiġi mdahhla wkoll fil-proces verbal*”;

5. Skond l-artikolu 549 (4) tal-Kodiċi Kriminali “*din ix-xiehda għandha tittiehed bil-mod li tittiehed ix-xiehda tax-xhieda li jinstemghu mill-Qorti tal-Pulizija Ġudizzjarja bhala qorti istrutturja, u għandha l-istess effett*”;

6) Skond l-artikolu 390 (6) tal-Kodiċi Kriminali “*il-Qorti (Istrutturja), tista’, wara li tqis ic-cirkostanzi tal-kaz, ex officio, tordna li t-twegibiet mogħtija mix-xhud, jew is-sostanza tagħhom, jittiehdu bl-istenografija minn stenografi maħturin għal hekk jew jiġu registrati b’mezzi eletromanjetici....Ir-registrazzjoni eletromanjetika għandha tiġi traskritta taht id-direzzjoni tar-registratur u t-traskrizzjoni għandha tidhol fl-atti tal-kawza. F’kull kaz,*

it-traskrizzjoni tista' tkun miktuba bl-idejn jew bitypewriter u ghandha tinqara lix-xhud, matul is-seduta jew wara, mir-registratur li ghandu jnizzel nota ta' dak il-qari fit-tarf tat-traskrizzjoni''. Dan is-sub-artikolu daħal fil-Kodiċi Kriminali bl-Att XIII tal-1980 u irregola għall-ewwel darba it-tehid tax-xiehda b'mezzi elettromanjetiċi fil-kors ta' kumpilazzjoni. L-Att imsemmi gie iffirmit mill-President tar-Repubblika fil-11 ta' April, 1980. Emenda identika għal din kienet diġà giet introdotta għal proċedimenti taħt il-Kodiċi ta' Organizzazzjoni u Proċedura Ċivili bl-Att XII tal-1978 li emenda l-artikolu 595 ta' dak il-Kodiċi;

7. Fid-9 ta' Mejju, 1980 il-President iffirma għall-Att XVI tal-1980 dwar ir-Registrazzjoni Elettro-Manjetika ta' Proċedimenti li jissemma fis-sentenza appellata. L-għan ewlieni ta' din il-ligi ġdida kif dikjarat fl-abbozz tagħha kien li jipprovdi għar-registrazzjoni u traskrizzjoni ta' proċedimenti u għall-kustodja ta' tapes registrati;

8. Illi dan l-Att ma issostitwix dak li kien hemm provdut diġà fiż-żewġ Kodiċijiet imsemmija iżda ipprovda għar-registrazzjoni elettro-manjetika ta' proċediment fejn dawn ma kienx hemm pprovdut għalihom diġà jew fejn addirittura kien hemm disposizzjonijiet li intrinsikament jeskludu dan it-tip ta' registrazzjoni jew tehid ta' xiehda. Dan jemergji mill-artikolu 3 (1) tal-istess Att. L-Att imbagħad mela vojta kbir li kien jezisti u li jirrigwarda il-kustodja tat-*"tapes"*;

9. Kwantu jirrigwarda il-mod kif isiru it-traskrizzjonijiet huwa veru li l-Att imsemmi jirrikjedi li kull pagna tat-traskrizzjonijiet għandha tiġi iffirmiti mit-traskrittur, però



minhabba dak li digà ingħad l-artikolu relattiv mhux applikabbli għal kumpilazzjonijiet li kienu w baqgħu jigu regolati mill-artikolu 390 (6) tal-Kodiċi Kriminali li ma jirrikjedix li it-traskrittur jiffirma kull pagna tat-traskrizzjoni u peress li dan l-artikolu japplika ukoll kif inhu għal kaz ta' smiegħ ta' xhieda fil-kors ta' inkjesti tal-Magistrat kif digà spjegat, ma teżistix l-irregolarità li qed jivvanta l-appellant;

Għalhekk l-aggravju tiegħu qed jiġi riġettat u l-parti relattiva mis-sentenza appellata ser tiġi konfermata għalkemm fuq bażi legali kompletament differenti minn dik li hemm fis-sentenza appellata;

Ikkunsidrat:

Aggravju ieħor ta' l-appellant Dr. Pullicino ta' ċerta importanza huwa dak relattiv għaċ-ċaħda mill-ewwel Qorti li tordna lill-Kummissarju tal-Pulizija jesebixxi il-“*police files*” intiera dwar Dennis Lyons u dwar il-mewt ta' Nardu Debono;

In lineja generali, l-aggravju tal-appellant huwa fis-sens illi ma jidherx li din it-talba giet miċhuda għax dawn huma irrilevanti jew inammissibbli, imma biss għax il-“*files*” governattivi huma privileġġjati u allura tista' tinqala xi diffikoltà dwar il-produzzjoni tagħhom;

Fir-rigward ta' dan l-aggravju, l-appellant għamel dawn is-sottomissjonijiet:

1) Permezz tal-“*file*” dwar Dennis Lyons huwa jrid jistabilixxi li d-deportazzjoni ta' dan Lyons minn Malta kienet

ilha li bdiet tiġi proċessata **ferm qabel l-allegat omiċidju** u li dan ma twarrabx minn Malta biex jiġu mistura xi fatti li seta' kien jaf xi haġa dwarhom;

2) Permezz tal-**"file"** dwar il-mewt ta' Nardu Debono jrid jistabbilixxi u jikkontrolla jekk dak li xehdu xi xhieda tal-prosekuzzjoni waqt il-kumpilazzjoni u dak li jistgħu jixhdu waqt il-ġuri hux konformi ma dak li huma stess kienu ddikjaraw fil-file relattivi **"a tempo vergine"** u dana ovvjament biex tkun tista' tiġi kontrollata il-veracità tagħhom;

3) Id-diffikulta' legali li tista' talvolta tinqala dwar il-produzzjoni tal-**"files"** governattivi, ma kellhiex tkun mertu tad-deċiżjoni appellata. Dik il-Qorti kellha tara biss jekk dawk il-**"files"** humiex rilevanti u ammissibbli għal fini tal-Kodiċi Kriminali u tiegħaf hemm. Li dawn id-dokumenti huma rilevanti hu ċert għall-istess raġuni li l-ewwel Qorti laqgħet it-talba tiegħu għal produzzjoni ta' deposizzjonijiet ta' ċerti xhieda fil-proċess kriminali kontra Vincent Debono, fejn l-oġġett tal-prova ukoll kien biex jistgħu jiġu kontrollati xi xhieda tal-prosekuzzjoni. Jekk imbagħhad wara li dawn jiġu dikjarati rilevanti u ammissibbli għal fini tal-Kodiċi Kriminali, il-Kummissarju tal-Pulizija jidhirlu li f'dan il-każ jaqbillu jinvoka il-privileġġ tad-dokumenti governattivi, u jista'ha wara dak il-privileġġ, dik il-kwistjoni tiġi trattata meta tinqala' fl-istadju opportun, jekk tinqala'. Forsi wara kollox fil-każ in eżami, il-Kummissarju tal-Pulizija ma jsibx oġġezzjoni għall-produzzjoni tal-imsemmija files. Għalhekk l-ewwel Qorti imissha laqgħet it-talba għall-produzzjoni ta' dawn id-dokumenti **"ut sic"** salva kull kwistjoni li tista' titqajjem dwar il-pubblicità tagħhom minhabba il-privileġġ, fl-istadju opportun, jekk ikun il-każ, u mhux tiċhad il-produzzjoni tagħhom u thalli

f'idejn il-Kummissarju jekk jilqax it-talba. Din hija inversjoni tal-posizzjoni legali għax il-Kummissarju tal-Pulizija ma jiddeċidix l-eċċezzjoni preliminari f'guri hu. Hu xhud b'hal oħrajn, salv xi privileġġ simili li jista' talvolta jekk jhoss il-ħtieġa, imma il-Qorti ma setetx tagħtih is-setgħa li jilqa' it-talba għal produzzjoni tad-dokumenti hu stess;

Jigi rilevat, hawnhekk, illi l-Avukat Ġenerali fin-nota ta' osservazzjonijiet tiegħu preżentata fl-ewwel Qorti fl-20 ta' Ottubru 1989, fir-rigward tat-talba tad-difiża kien iddikjara "li inkwantu hu konċernat huwa ma jopponix għall-produzzjoni ta' dan ix-xhud għal fini imsemmi u limitamenti għall-finijiet ta' konfront mat-teżi tal-prosekuzzjoni u max-xhieda prodotti minnha u dan peress li l-istess files ma jistgħu qatt ikunu prova tal-kontenut tagħhom." L-Avukat Ġenerali però, irrileva ukoll li "jigux prodotti jew le l-files msemmija jispetta esklużivament lill-Kummissarju tal-Pulizija li jiddeċidi";

Premess dan, fil-fehma ta' din il-Qorti l-ewwel aspekk li thoss li għandha tirrileva huwa li l-Kummissarju tal-Pulizija, Alfred Calleja ġie mitlub li jixhed limitament biex jesebixxi il-"files" imsemmija u mhux biex jixhed fuq il-kontenut tagħhom u evidentement qed jigi espressament imsejjaħ is-Sur Calleja għax inzerta huwa preżentement il-Kummissarju tal-Pulizija u għalhekk huwa l-persuna li għandha l-kontroll fuq dawn il-"files". Dan kif ser jigi spjegat huwa punt importanti għas-soluzzjoni tal-kwistjoni devoluta lil din il-Qorti;

It-tieni aspekk li għandu jigi senjalat huwa li l-ewwel Onorabbli Qorti iddeċidit il-kwistjoni fuq il-bażi tal-artikolu 637(3) tal-Kodiċi ta' Organizzazzjoni u Proċedura Ċivili u "l-

**gurisprudenza relattiva għal dak l-artikolu u partikolarment il-każ klassiku il-Pulizija vs Michael Schiavone**” deċiż mill-Qorti tal-Appell Kriminali fit-23 ta’ Jannar, 1976 bħallikieku il-kwistjoni fil-fatt ma teżistix mentri fil-verità teżisti kontroversja sħiħa billi l-artikolu 637(3) tal-Kodiċi ta’ Organizzazzjoni u Proċedura Ċivili mhux espressament reż applikabbli għal proċessi kriminali mill-Kodiċi Kriminali u is-sentenza imsemmija, kif ser jiġi spjegat, għamlet riservi kbar fl-applikazzjoni ta’ dak l-artikolu għall-każijiet kriminali;

Issa, skond l-artikolu 637 tal-Kodiċi ta’ Organizzazzjoni u Proċedura Ċivili “**ma tistax tintalab l-esibizzjoni ta’ ittri, dispaċċi, jew karti oħra li jagħmlu sehem minn korrispondenza ta’ dipartiment tas-servizz ċivili, militari, navali jew tal-forzi ta’ l-ajru, jew ta’ rapport ta’ dak id-dipartiment**”;

Illi verament il-kwistjoni, jew kontroversja legali, tqum għaliex filwaqt li l-artikolu 520 (1) (b) tal-Kodiċi Kriminali dwar provi dokumentarji jirrendi applikabbli għal Qrati tal-Ġustizzja Kriminali l-artikoli 627 sa 633 u l-artikoli 635 u 636 tal-Kodiċi ta’ Organizzazzjoni u Proċedura Ċivili, l-artikoli 637 tal-istess Kodiċi ma jsemmi xejn. Lanqas ma jsemmih l-artikolu 645 tal-Kodiċi Kriminali, li però, jirrendi applikabbli l-artikoli 590 tal-Kodiċi ta’ Organizzazzjoni u Proċedura Ċivili li jipprovdi illi “**ebda xhud ma jista’ jiġi mgieghel jikxef hwejjeg li jkun sar jaf minn rapporti jew minn ittri, dispaċċi, jew karti oħra li għandhom x’jaqsmu mal-korrispondenza ta’ dipartiment tas-servizz pubbliku, sew ċivili, kemm militari, navali jew tal-forzi ta’ l-ajru**”. Dan wassal għad-domanda ovyja “**jista’ jkun li l-legislatur ried sitwazzjoni “anomala” fejn xhud jiġi**

ordnat jesebixxi dokument governattiv li dwar il-kontenut tieghu ma jistax jiġi obligat jixhed?" Terga', imbagħad, bl-artikolu 570 tal-Kodiċi ta' Organizzazzjoni u Proċedura Ċivili li hu ukoll reż applikabbli għall-Qrati tal-Gustizzja Kriminali "bil-mandat ix-xhud jista' jiġi mharrek li jġib mieghu kotba, dokumenti eċċ...li jkun qiegħed jiehu hsieb tagħhom ix-xhud jew li jkunu taħt il-kustodja tieghu, inkella li skond il-liġi ix-xhud ikun fl-obbligu li jġib";

Issa il-Qorti tal-Appell Kriminali (Sede Inferjuri) fis-sentenza tagħha in re **Il-Pulizija vs Carmelo Pace** mogħtija fit-18 ta' Ġunju 1955 per Harding qalet "obiter" li "il-Qorti ma tistax, skond il-liġi, tordna l-produzzjoni ta' "file" ufficjali" u ziedet tgħid "izda forsi, kien desiderabbli li stante x-xorta tal-kontestazzjoni f'din il-kawża, dan il-"file" jiġi prodott". Jiġi osservat li, verament, ma jidhirx li f'din il-kawża il-kwistjoni qamet u giet dibattuta u għalhekk qed jingħad li dak li qalet dik il-Qorti qalitu "obiter" u ftit li xejn jista' jkun ta' valur u huwa indikattiv imma mhux decisiv;

L-istess Qorti presjeduta mill-istess Onorevoli Imħallef, però fit-28 ta' Ġunju 1958 in re **Il-Pulizija vs Dr. Carmelo Caruana** investiet il-kwistjoni u waslet għal konkluzjoni motivata li avolja ma hemmx fil-Kodiċi Kriminali riferenza għall-artikolu 637 tal-Kodiċi ta' Organizzazzjoni u Proċedura Ċivili, eppure ma jidhirx li għandu jiġi negat il-privileġġ tal-Kuruna u "in lege ferenda" osservat li "hu rakkomandabbli li l-privileġġ jiġi ristrett kemm jista' jkun, konferment għat-tendenzi attwali tal-legislazzjoni u prattika ingliza kif rilevati fil-monografija" imsemmija mill-Qorti fl-istess sentenza" u jidher li l-Qorti dik ir-rakkomandazzjoni għamlitha peress li hassitha

prejokkupata li fil-kawża kriminali, għad-differenza tal-kawżi civili, fejn huma involuti biss interessi ta' karattru privat, hemm involuti interessi ta' ordni pubbliku bħal ma hija l-libertà personali taċ-cittadin u drittijiet fundamentali tal-individwu li jkollu smiegħ xieraq speċjalment f'kull kawża ta' natura penali;

Ma jidhirx, però, li din il-prejokkupazzjoni tal-Qorti kellha xi segwitu f'sens ta' effett positiv fuq il-poter legislattiv li ħalla kollox kif inhu tant li l-kwistjoni reġgħet qamet quddiem l-istess Qorti, din id-darba presjeduta mill-Onorevoli Imħallef M. Caruana Curran, fil-kawża **Il-Pulizija vs Michael Schiavone et** deċiża fit-23 ta' Jannar 1976;

Din is-sentenza erudita u li dahlet aktar fil-fond minn dik preċedenti fil-kwistjoni in eżami fiha rassenja approfondita ta' dottrina u ġurisprudenza estera, partikolarment dik ingliza, li għaliha din il-Qorti terga' tagħmel riferenza mingħajr il-ħtieġa li toqogħod tirrepetiha. Però, billi għall-ewwel Onorabbli Qorti qisu il-kwistjoni giet definita darba għal dejjem favur l-applikazzjoni tal-artikolu 637 (3) tal-Kodiċi msemmi mingħajr possibiltà ta' kwistjoni ulterjuri, din il-Qorti tara il-ħtieġa li telenka brevement dak li kien gie deċiż biha, anki għax bħala massima generali sejra isservi f'sens limitat bħala bażi għal din id-deċiżjoni;

F'dik is-sentenza gie stabbilit dan li ġej:

1) Wiehed ma jistax jitkellem fuq amministrazzjoni tal-ġustizzja bħallikieku l-interess tal-privat fiha ma huwiex ukoll parti mill-interess pubbliku;

2) Dak li fil-ligi ingliza dwar “*evidence*” jissejjah “*Crown Privilege*”, privileġġ, li jekk u sa fejn jeżisti fl-ordinament legali tagħna jekk tassew jista’ jissejjah “*privileġġ*” x’aktarx milli dover dwar il-protezzjoni ta’ l-interess pubbliku, illum jinsab ereditat mir-Repubblika;

3) Ma jidhirx li l-omissjoni ta’ l-artikolu 637 (3) tal-Kodiċi ta’ Organizzazzjoni u Proċedura Ċivili mill-artikoli 520 u 645 tal-Kodiċi Kriminali kienet tant deliberata u voluta daqs kemm issuġġeriet id-difiża f’dik il-kawża, għax kif jidher l-aħħar u l-unika darba li l-artikolu 645 tal-Kodiċi Kriminali gie emendat kien fl-1856 (Ord. Nru. IV) mentri l-artikoli 590 u 637 (3) tal-Kodiċi ta’ Organizzazzjoni u Proċedura Ċivili ġew imdahhla f’ dak il-Kodiċi bl-Ordinanza XI tal-1859 (art.28 u 30) mentri l-artikolu 590 kollu tal-Kodiċi ta’ Organizzazzjoni u Proċedura Ċivili kien ġa imsemmi qabel fl-artikolu 645 tal-Kodiċi Kriminali, b’mod li ma kienx hemm għalfejn jiġi emendat l-artikolu 645 tal-Kodiċi Kriminali billi jissemma t-tieni sub-artikolu tal-artikolu 589 tal-Kodiċi ta’ Organizzazzjoni u Proċedura Ċivili li gie miżjud fl-1859. Għalhekk ma jistax jiġi argumentat li l-leġislatur ried jometti ir-riferenza għall-artikolu 637 (3) tal-Kodiċi ta’ Organizzazzjoni u Proċedura Ċivili;

4) Hemm ukoll l-argument tal-ekwipollenza fis-sens li bl-operazzjoni unita tal-artikoli 570 tal-Kodiċi ta’ Organizzazzjoni u Proċedura Ċivili bir-riferenza implicita li dan fih għall-artikolu 637 (3) tal-istess Kodiċi u tal-applikabilità ċerta tal-artikolu 590 (2) tal-istess Kodiċi tinqala’ anomalija li twassal għall-assurd jekk il-Qrati jippermettu xhud jesebixxi dokument sħiħ li dwar il-kontenut tiegħu ma jistax jixhed;

5) L-omissjoni tal-artikolu 637 (3) tal-Kodiċi ta' Organizzazzjoni u Proċedura Ċivili mill-artikoli 520 u 645 tal-Kodiċi Kriminali setgħet kienet dovuta ukoll għall fatt li fil-proċess ċivili teżisti il-proċedura tad-*"discovery"* (art. 637(1)(c)) li ma tapplikax fil-proċess kriminali u dan billi fil-kriminal id-difiza ma tistax tobligha lill-prosekuzzjoni tikxef id-dokumenti tagħha u vice-versa. Għalhekk hu loġiku li una volta li r-regola tal-proċedura tal-artikolu 637 (1) ma kienetx tapplika għall-kriminal, ma kienx il-kaz li l-leġislatur jestendi għal-kriminal eċċezzjoni għal dik ir-regola taht l-artikolu 637 (3) tal-Kodiċi ta' Organizzazzjoni u Proċedura Ċivili;

6) Għalhekk hemm kaz raġonevolment aċċettabbli biex wieheċ jirritjeni li bil-forza unita tal-artikoli 570, 590 (2) u 637 (3) tal-Kodiċi ta' Organizzazzjoni u Proċedura Ċivili kombinati mal-artikoli 520 u 645 tal-Kodiċi Kriminali, l-eċċezzjoni għal produċibilità ordinarja ta' kull dokument sancita taht l-artikolu 637 (3) tal-Kodiċi ta' Organizzazzjoni u Proċedura Ċivili mhix assolutament inapplikabbli għal kawzi kriminali flimkien ma l'hekk imsejjah *"privileġġ"* tal-Gvern, ta' origini ingliza, salvi ukoll d-disposizzjonijiet tal-*Official Secrets Ordinance* speċjalment ta' l-art.6 (1) (a) tagħha, li jsib l-eku tiegħu fl-artikolu 642 (2) tal-Kodiċi Kriminali stess dwar l-obbligu tal-Qorti li tirrispetta is-segretezza ta' min hu marbut biha;

7) Anki fl-ipotesi li l-imsemmi artikolu 637 (3) tal-proċeduri ma japplikax għal kriminal, dak il-privileġġ daħal fid-drittijiet tal-Kuruna f'Malta, u illum jinsab ereditat mir-**Repubblika** bħala parti mid-dritt pubbliku Ingliz u speċjalment mill-prinċipji u l-ispirtu tal-*"law of evidence"* ingliz komunement aċċetat f'Malta in lineja di massima u bħala gwida ġenerali;



8) Isegwi, għalhekk, li fi kwalunkwe każ, fil-kriminal, jibqa' ukoll validu il-prinċipju li l-interessi tal-akkuzat għandhom jiġu rettament tutelati fil-limiti anki ampji permessi mill-ligi u f'dan ir-rigward dik il-Qorti irriferiet għal dak li jgħid il-Cross "ON EVIDENCE", p.270 u ċjoè: "**Rules under which evidence is inadmissible on the ground of professional privilege or public interest must yield in situations in which the reception of the evidence might establish innocence at a criminal trial or at least enable the accused to resist an allegation of crime**" regola li hi ġeneralment limitata bleskuzzjoni tal-identità tas-sorgenti ta' informazzjoni tal-pulizija. Dik il-Qorti inoltre semmiet ukoll l-artikolu 519 tal-Kodiċi Kriminali u d-disposizzjonijiet tal-Kostituzzjoni ta' Malta dwar "*human rights*" u "*fair trial*" li juru li għandha tiġi assikurata d-difiża ġusta tal-imputati. Kliem li fil-fehma tal-Qorti mgħandhomx ifissru biss li l-Qorti tipprovdi l-imputat b'difensur imma imorru oltre minn hekk fl-ispirtu u intelligenza tagħhom skond is-sistema liberali tagħna;

Ikkunsidrat:

Illi l-kwistjoni legali devoluta lil din il-Qorti assolutament mhix daqstant ċara u *di facile soluzione* bħal ma ratha u qatgħatha l-ewwel Onorabbili Qorti li kif ġa ġie spjegat rat fis-sentenza in re Schiavone ċerta assolutezza li ċertament ma teżistix fiha. Din il-Qorti, għalhekk, hasbet fit-tul fuq din il-kwistjoni kemm fil-kuntest taż-żewġ sentenzi citati, kif ukoll fid-dawl tal-iżvilupp in materja kemm fl-ingilterra u band'oħra u fuq kollox fid-dawl ta' dak li tipprovdi l-ligi tagħna;

Din il-Qorti tibda biex tgħid illi kieku l-legislatur

espressament irrenda applikabbli l-artikolu 637 tal-Kodiċi ta' Organizzazzjoni u Proċedura Ċivili għal proċessi penali, illum, li l-Konvenzjoni Ewropeja għal Protezzjoni tad-Drittijiet tal-Bniedem u Libertajiet Fundamentali tiffirma parti integrali mill-ligi tal-pajjiż, ukoll il-posizzjoni ma kenitx tkun assoluta daqs kemm piġintha l-ewwel Onorabbli Qorti. Infatti, il-Qorti Ewropeja għad-Drittijiet tal-Bniedem kellha digà opportunità tinvesti il-kwistjoni fil-każ ta' **Gaskin vs United Kingdom** deċiż fis-7 ta' Lulju 1989. Il-Qorti tal-Appell Ingliża in re **Gaskin vs Liverpool City Council** (1980) 1. W.L.R. 1549 kienet qatgħatha li l-*"local authority"* ma kenitx tenuta tipproduċi il-*"case notes and records to a child in care"*. Gaskin kien sussegwentement ilmenta quddiem quddiem il-Kummissjoni tal-Qorti Ewropej fuq il-fatt li d-Dipartiment tas-Servizzi Soċjali Ingliż kien ippermettielu jara biss 65 minn 352 dokument formanti il-*"file"* li kien jirrigwardah. Il-Kummissjoni irriferiet il-każ lill-Qorti Ewropej għax dehrilha li setà jkun hemm ksor tal-artikolu 8 tal-Konvenzjoni msemmija. Il-Qorti Ewropeja fis-sentenza tagħha irrikonoxxiet illi l-fatt *"ut sic"* l-istat jirriserva għalih id-dritt li ma jiżvelax il-kontenut ta' *"files"* governattivi speċjalment meta dan ikun jikkontjeni informazzjoni permezz ta' *"l-informers"* bħala tali ma kienx neċessarjament jivvolja l-artikolu 8 tal-Konvenzjoni in lineja ta' prinċipju, iżda kien neċessarju ukoll li jintlaħaq grad ta' proporzjonalità bejn l-interessi kontrapposti fis-sens li kien impellenti li jkun hemm organu indipendenti b'għurisidizzjoni li jiġġudika fuq il-korrettezza tar-rifjut da parti tal-awtorità governattiva li tizvela l-informazzjoni. F'dan każ id-dipartiment imsemmi kien irrufjata għax l-*"informers"* ma kinux taw il-kunsens tagħhom biex jiġu żvelati u l-Qorti Ewropej irrevelet li nkwantu ma kien jirriżulta ebda mezz ta' kontroll da parti ta' organu indipendenti in grad

li jistabilixxi jekk ġiex salvat in konkret il-prinċipju tal-proporzjonalità bejn interessi opposti, ir-rifjut kien jivvjola l-artikolu 8 imsemmi;

Jekk din hi l-posizzjoni kristallizzata in materja ċivili mill-Qorti Ewropej, hi ovvja il-prejokkupazzjoni ta' din il-Qorti għal dak li jirrigwarda proċeduri kriminali, fejn mhux biss l-istat fil-maġġoranza assoluta tal-każi hu wiehed mill-partijiet iżda anki, kif ingħad, l-artikolu 637 tal-Kodiċi ta' Organizzazzjoni u Proċedura Ċivili ma ġiex rez applikabbli għal proċess kriminali. Din il-prejokkupazzjoni tal-Qorti tkompli tizdied għaliex il-kunċett ta' privileġġ in materja penali lanqas l-istess Inġliżi ma żganċjaweh minn mal-kunċett l-ieħor ta' interess pubbliku liema interess pubbliku ma jistax ma jikkompredix ukoll l-interess pubbliku li tiġi amministrata ġustizzja skond il-ħaqq. Lord Upjohn in re **Conway vs Rimmer** (1969). All E.R. 874 *inter alia*, qal: *“On the one side there is the public interest to be protected; on the other side of the scales is the interest of the subject who legitimately wants production of some documents, which he believes will support his own or defeat his adversary’s case. Both are matters of public interest, for it is also in the public interest that justice should be done between litigating parties by production of all documents which are relevant and for which privilege cannot be claimed under the ordinary rules. They must be weighed in the balance one against the other”* .;

L-Archbold: Pleading, Evidence and Practice in Criminal Cases, 42 nd. Ed., par. 12-13 in materja ta' *“Crown Privilege”* jgħid: *“Witnesses may not be asked, and will not be allowed, to disclose facts or produce documents the disclosure of which would be prejudicial to the state or the public service. It was*

*formerly thought that a minister's affidavit that disclosure would be so prejudicial was final and conclusive. In Conway vs Rimner (1968) AC 910, HL, however, the House held that the Court had power to decide whether the public interest in non disclosure was outweighed by the public interest in seeing that justice was not frustrated by non production of evidence. It was further held that the Courts had power to compel production for inspection by them";*

Tista' issir ukoll riferenza f'dan il-kuntest għas-sentenzi l-oħra inglizi in *re Rogers vs Secretary of the State for the Home Department (1973) A.C. 388, 406* u *Burmah Oil Co Ltd. vs Bank of England (1980) A.L. 1090, H.L.*;

Fil-kaz tal-Kodiċi Kriminali tagħna, din il-Qorti, kuntrarjament għal dak li gie ritenut fiż-żewġ sentenzi preċedenti ġa msemmija, ma taqbilx li teżisti neċessarjament l-anomalija li jekk l-artikolu 637 tal-Kodiċi ta' Organizzazzjoni u Proċedura Ċivili mhux applikabbli għal kawżi kriminali, jigri li xhud jigi imġiegħel jipproduċi dokument governattiv li skond l-artikolu 590 (2) tal-istess Kodiċi mhux tenut jiżvela informazzjoni fuqu. Il-kaz preżenti, inzerta jipprezenta wieħed minn dawk il-każi fejn din il-kontradizzjoni ma teżistix. Infatti, altru jintalab dokument minn file governattiv biex tigi stabbilita il-vera esistenza tiegħu u altru xhud jigi imġiegħel jagħti informazzjoni fuq dak id-dokument. Iż-żewġ affarijiet m'humix l-istess. Kieku kienu l-istess, kieku fil-Kodiċi ta' Organizzazzjoni u Proċedura Ċivili ma kienx ikun hemm il-ħtieġa ta' l-artikolu 590 u tal-artikolu 637 għax bl-istess argument wieħed minnhom kien ikun biżżejjed. Fil-kaz preżenti l-appellant qed isostni li fil-file tal-pulizija jeżistu dokumenti li jippruvaw li l-proċeduri għad-

deportazzjoni ta' Dennis Lyons inbdew qabel ma intqala' il-każ tal-mewt ta' Nardu Debono u dan biex jikkontesta kwalunkwe allegazzjoni li qed jgħid li hemm kontrih li, bħala l-Kummissarju tal-Pulizija ta' dak in-nhar, wara li nstab il-kadavru ta' Nardu Debono kien ħa passi biex jiġi deportat Lyons li seta' jagħti xi ħjiel fuq il-mewt ta' Debono. Hawn mhux qed jintalab li x-xhud li ser jippreżenta dan id-dokument jew dokumenti jixhed ukoll fuq x'jaf u x'ma jafx fuqhom. Għalhekk, inkwantu gie qabel ritenut illi teżisti l-anomalija imsemmija din il-Qorti ma tistax taqbel. Tista' xi kultant teżisti din l-anomilja, però, la dan mhux assolut, il-potenzjalità ta' din l-anomalija f'ċerti kazijiet ma jista' jkollha ebda valur fit-teorija;

Anqas ma tista' taqbel din il-Qorti li minħabba li kif qalu dawk iż-żewġ sentenzi, jekk hemm lakuna fil-Kodiċi Kriminali tagħna, allura bl-applikazzjoni tal-prinċipji tad-dritt pubbliku Ingliz daħal fis-sistema proċedurali tagħna il-privileġġ imsemmi. Din il-Qorti ma taqbilx għal dawn ir-raġunijiet:

a) Fl-ewwel lok, jekk veru hemm lakuna, u jekk veru sa ċertu żmien ilu kien validu wieħed jgħid li f'każ ta' lakuna japplikaw il-prinċipji tad-dritt pubbliku Ingliz, stante li kien qed jiġi ritenut li teżisti kwistjoni li kienet tirrikjedi interpretazzjoni, *se mai*, kellu japplika il-prinċipju ingliz enunzjat minn Humphreys in *re Binns vs Wardale* (1946) - K.B. 451 u ċjoè illi ***“if an Act of Parliament is so drawn that it is really difficult to say what the legislature intended and what facts came within it, the benefit of that obscurity should be given to the accused person”*** u mhux jiġi applikat prinċipju li iktar minn prinċipju huwa privileġġ li jgħib fix-xejn il-prinċipju tal-***“parity of arms”*** li suppost ikun hemm fil-proċess kriminali.

Din il-Qorti tħossha konvinta illi li kieku dak il-prinċipju ġie addotat dawn il-Qrati ma kienux jaslu biex jintroduċu privileġġ favur l-Istat li l-legislatur, intenzjonalment jew le kien ħalla barra mill-Kodiċi u baqa' ma introduċix anki wara li l-assenza tiegħu ġiet senjalata. Anzi jista' jżied illi jekk forsi l-legislatur wara is-sentenza in re Caruana supra, seta' ma jarax il-bżonn li jintroduċih billi wara kollox l-istess Qrati kienu ammetweh huma stess (b'rakkomandazzjoni biex isir xi ħaġa fir-rigward), din ir-rassikurazzjoni ma setetx tibqa' valida wara is-sentenza in re Schiavone billi dik il-Qorti ma kinetx assoluta fl-apprezzament tagħha jekk dan il-privileġġ kienx jeżisti jew le u qalet biss li jidher li mhux dejjem jista' jġi eskluż;

b) Fit-tieni lok din il-Qorti tara li l-eżerċizzju li sar f'dawk iż-żewġ sentenzi, *in ultima analisi*, jammonta għal suppliment ta' ommissjoni da parti tal-legislatur permezz ta' analogija, liema Prattika wara li Farinaccio kien qal li "***Statuta et constitutiones penales ultra eius verba non extenduntur nec trahuntur ad casus similis***" (Const. LXV, n.23) ma baqetx tiġi applikata fis-sistemi legali ċivilizzati. Fid-dritt penali, il-prinċipju "***ubi eadem ratio ibi idem jus***" ma japplikax u kif jgħid il-Professor Mamo fin-noti tiegħu Vol.1. pg.28 "***If the case before the Court has not occurred to the mind of the legislator and is not dealt with by the law, the Court cannot supply the deficiency by invoking a rule of law laid down in respect of a similar case***";

(ċ) Fit-tielet lok, kif diġà ġie spjegat, din il-Qorti ma taqbel xejn li fil-Kodiċi Kriminali wieħed jista' jitkellem fuq li teżisti l-lakuna li ġiet ravvizata fiż-żewġ sentenzi imsemmija u dan

kemm għaliex ma teżistix b' mod assolut l-anomalija li ssemmiet kif ukoll għaliex nonostante s-snin li għaddew u s-sentenza in re Schiavone, l-artikolu 637 tal-Kodiċi ta' Organizzazzjoni u Proċedura Ċivili baqa' ma ġiex rez applikabbli għal kawżi kriminali u dan fi żmien meta fl-istess Ingilterra dan it-tip ta' privileggi li jiġu dejjem aktar ċirkoskritti u meta fl-Ewropa saru l-iżviluppi li ssemmew. Dana jirrendi ukoll bla utilità l-eżercizzju li sar fiż-żewġ sentenzi imsemmija biex jiġi stabbilit jekk din il- "lakuna" kinetx intenzjonata jew le jew jekk kienx hemm ġustifikazzjoni għaliha. Fil-fehma ta' din il-Qorti speċjalment u proprju minhabba li si tratta ta' privileggi, u privileggi assolut aktar milli qatt kien fl-Ingilterra, il-fatt biss li l-legislatur ma introducihx espressament fil-Kodiċi Kriminali, huwa determinanti u rizzolutorju;

#### Ikkunsidrat:

Fid-dawl tal-kunsiderazzjonijiet premissi, għalhekk, din il-Qorti sejra tirrevoka il-parti relativa mis-sentenza appellata u tilqa' it-talba tal-appellant għall-produzzjoni tad-dokumenti imsemmija però fis-sens infraskritt;

Infatti, jiġi preċizat għal kull buon fini li din il-Qorti, fiċ-ċirkustanzi ma tistax u mhux qed tammetti l-files intiera in kwistjoni iżda biss limitatament għal dawk id-dokumenti jew informazzjoni fihom kontenuta li għandhom x'jaqsmu mal-oġġett tagħha u ċjoè:

a) fir-rigward tal-file dwar Dennis Lyons dak kollu li jipprova li l-proċeduri għad-deportazzjoni tiegħu inbdew qabel ma ġrat il-mewt ta' Nardu Debono;

b) fir-rigward tal-*file* dwar il-mewt ta' Nardu Debono, dawk id-dokumenti li fihom hemm riportati dikjarazzjonijiet ta' persuni li xehdu fil-kumpilazzjoni u li l-prosekuzzjoni ser tipproduci bhala xhieda fil-guri u limitatament ghal dawk id-dikjarazzjonijiet li huma iffirmati mill-istess persuni u dan ghal fini ta' kontroll li jista' jkun hemm bzonn kif ukoll dawk id-dokumenti mill-istess *file* li jindikaw dak li l-appellant jghid li hu "interest attiv" tieghu u "pressjoni li huwa ghamel fuq is-subalterni tieghu biex dan il-każ jigi solvut";

Jigi finalment precizat ukoll li din is-sentenzi ma ghandiex titqies bhala li tinteressa l-portata tal-artikolu 590 (2) tal-Kodiċi ta' Organizzazzjoni u Proċedura Ċivili li japplika ghal proċeduri kriminali u li bhala tali mhux mertu ta' dan l-appell kif lanqas ma ghandu jitqies li din il-Qorti qed tippronunzja ruhha fuq xi privileggi li jistghu jirrizultaw favur l-istat taht l-*Official Secrets Ordinance* jew xi ligi ohra speċjali li jista' jkun hemm;

#### Ikkunsidrat:

Aggravju iehor tal-appellant Dr. Pullicino huwa li l-prosekuzzjoni ma gietx ordnata li tindika l-iskop u r-rilevanza tax-xhieda taghha. Meta huwa ghamel din it-talba dan ma ghamlux b'xi kapricc frivolu jew b'xi "patta wara patta" kif qalet l-ewwel Onorabli Qorti. Infatti minn ezami bir-reqqa tal-atti tal-kumpilazzjoni, jidher car, skond l-appellant, li hemm kwantità kbira ta' xhieda li xehdu ghal xejn u ma kkontribwew xejn ghall-proċess. L-artikolu 438 (4) tal-Kodiċi Kriminali fil-*proviso* tieghu jghid li l-Qorti tista' *ex officio* jew fuq rikors tal-Avukat Ġenerali jew tal-akkużat titlob li dak li jrid jigi pruvat bix-xhieda jigi dikjarat. Ghalhekk ladarba huwa ghamel it-talba



bir-rikors kif imiss, il-Qorti imissha ddekretat dwaru u gaghlet lill-prosekuzzjoni tiddikjara l-oġġett tal-prova. Jekk dan ma sarx *a tempo debito*, dan in-nuqqas serju li jinfiċja l-proċeduri odjerni billi b' dal mod hu gie priv milli jopponi għall-produzzjoni tagħhom minhabba nuqqas ta' rilevanza;

Ikkunsidrat:

Illi indipendentement mill-aspett ta' kapriċċ jew le, l-artikolu 438 (4) proviso tal-Kodiċi Kriminali ma jimponix fuq il-Qorti l-obbligu li kull darba li ssir talba biex jiġi dikjarat l-oġġett tal-prova għandha tilqa' l-istess talba. L-użu tal-kelma "tista'" (fit-test Inġliż "may") fil-kuntest ta' dan l-artikolu huwa fakultattiv u diskrezzjonali;

Għal dik li hi diskrezzjoni kif eżerċitata mill-ewwel Onorabbli Qorti din il-Qorti, fiċ-ċirkostanzi, ma tħossx li għandha x'tiċċensura fiha;

Fl-aħharnett jiżdied li mhux korett l-appellant meta jgħid li jista' *a priori* jopponi l-ammissibilità ta' xhud għax skond hu irrilevanti peress li kif ġa gie spjegat f'okkażżjoni preċedenti, r-rilevanza *o meno* f'dan l-istadju ma taffetwax il-kwistjoni ta' ammissibilità;

Għalhekk dan l-aggravju ser jiġi respint;

Il-Qorti issa ser tghaddi biex teżamina l-appell ta' l-Avukat Ġenerali;

L-Avukat Ġenerali għandu tlett talbiet u dawn ser jiġu kkunsidrati *seriatim*;

Fl-ewwel lok l-Avukat Ġenerali qed jitlob ir-revoka tad-deċiżjoni tal-ewwel Onorabbli Qorti li tammetti x-xhud Registratur tal-Qrati biex jipprovdi lir-Registratur tal-Qorti kriminali kopji tad-deposizzjonijiet kollha ta' Vincent Debono u s-suprentendenti Pace u Scibberas fil-process "**Ir-Repubblika vs Vincent Debono**";

Skond l-Avukat Ġenerali, l-ewwel Onorabbli Qorti fid-deċiżjoni tagħha fuq dan il-punt mhux biss injorat għal kollox l-artikolu 518 tal-Kodiċi Kriminali, iżda flok laqgħet talba biex jixhed xhud ordnat il-produzzjoni ta' dokumenti meta ma setetx hekk tordna aprioristikament il-produzzjoni ta' dokumenti. B'riferenza għal dak li intqal fis-sentenza ta' din il-Qorti in re *Ir-Repubblika vs Alfred Zammit tal-11 ta' Ottubru 1985* il-verżjoni li torbot hi dik li xhud jagħti mill-pedana tax-xhieda fil-kors tal-ġuri u mhux x'seta' qal, bil/jew mingħajr ġurament, f'okkażjonijiet oħra u għalhekk ma hux leċitu li aprioristikament, jiġu ammessi xhieda jew dokumenti biex tiġi attakkata prova li għadha ma saritx;

#### Ikkunsidrat:

Illi l-artikolu 518 tal-Kodiċi Kriminali hu irrilavanti fis-sens li billi r-restrizzjoni msemmija f'dak l-artikolu hija soġġetta għad-deskrizzjoni tal-Qorti u f'dal kaz il-Qorti tat l-awtorizzazzjoni tagħha ma jistax jiġi sostnut li l-artikolu 518 ġie injorat. Anzi kunsidrat li l-ewwel Onorabbli Qorti stess għamlet speċifika riferenza għalih kien biżżejjed biex ma issirx l-osservazzjoni li saret;

Kwantu għal mertu proprju jiġi osservat:

i) wiehed mill-modi rikonoxxuti mid-drift procedurali tagħna biex tiġi attakkata l-kredibilità ta' xhud huwa proprju billi jiġi pruvat li f'okkazzjonijiet oħra huwa kien għamel dikjarazzjonijiet li ma jaqblux max-xieħda li jkun qiegħed jaġhti. Din il-prova tista' issir anki mill-istess parti li tkun iproduċiet ix-xhud (art. 584 tal-Kodiċi ta' Organizzazzjoni u Proċedura Ċivili applikabbli ukoll għal proċessi kriminali);

ii) Skond l-artikolu 586(1) Kodiċi ta' Organizzazzjoni u Proċedura Ċivili, ukoll reż applikabbli għal proċess kriminali "qabel ma tiġi attakkata l-kredibilità ta' xhud bi provi li f'okkazzjonijiet oħra huwa kien għamel dikjarazzjonijiet li ma jaqblux max-xieħda tiegħu, għandhom jingħadu lilu dawk id-dikjarazzjonijiet biċ-ċirkostanzi ta' żmien, tal-lok u tal-persuni prezenti u huwa għandu jiġi mistoqsi jekk kienx għamel jew le dawk id-dikjarazzjonijiet u għandu jiġi lilu mogħti li jispjegahom". Inltre skond it-tieni inċiz tal-istess artikolu "jekk dawk id-dikjarazzjonijiet kienu saru bil-miktub, għandhom jiġu muriġa lix-xhud qabel ma ssirlu ebda mistoqsija fuqhom";

iii) Issa hu veru li billi l-guri għadu ma sarx ma jistax a priori jiġi tenut li t-tlett xhieda msemmija ser jixhdu kontra jew differenti minn dak li xehdu fil-guri ir-Repubblika vs Vincent Debono, però hawn qegħdin f'kamp procedurali partikolari fejn proprju biex jiġu evitati sorpriżi u intralċjar fil-prosegwiment tal-guri l-ligi tirrikjedi li mhux biss ix-xieħda jiġu dikjarati minn qabel iżda ukoll li l-ammissibilità tagħhom b' riferenza għal prova prevista tiġi deċiża fl-istadju preliminari jekk tiġi kontestata. Din il-Qorti, għalhekk ma tistax tifhem kif jista' jkun sostnut li l-alternattiva suggerita mill-appellant Avukat Generali tagħmel sens mentri d-deċiżjoni tal-ewwel Onorabbli Qorti ma tagħmilx

sens. Infatti din il-Qorti tara li f'dan l-istadju d-deċiżjoni tal-ewwel Qorti li tammetti lir-Registratir tal-Qrati biex jesebixxi l-atti msemmija hija perfettament legittima u ma tarax sens li l-produzzjoni ta' dawn id-dokumenti tiġi proposta għal x'hin tinqala' n-neċessità tagħhom, speċjalment fiċ-ċirkostanzi partikolari ta' dan il-kaz u tenut kont li l-Avukat Ġenerali mhux qed jopponi li meta tinqala' l-htieġa tal-konfront dawn l-atti jintużaw għall-iskop dikjarat. Dawn l-atti biex jiġu użati kienu jirrikjedu l-awtorizzazzjoni tal-Qorti u l-uniku mod biex jiġi assikurat kontroll speċjalment fuq entità u awtenticità huwa li jidhlu fil-proċess issa;

Għalhekk dan l-aggravju ser jiġi respint;

It-tieni aggravju ta' l-Avukat Ġenerali jirrigwarda d-deċiżjoni tal-Qorti li tammetti bħala xhud lill-*clerk* tal-Kamra tar-Rappražentanti biex jeżebixxi l-interpellanza u risposta parlamentari nru. 3142;

Ikkunsidrat:

Illi huwa veru li l-ligi tirrikjedi l-aħjar prova, però, b'daqstant ma teskludix l-ammissibilità ta' provi sekondarji speċjalment meta dawn ikunu l-uniċi provi disponibbli jew huma intiżi biex isaħħu l-aħjar prova. Dan apparti l-fatt li l-valur probatorju finali tal-prova m'għandux x'jaqsam ma' l-aspett ta' ammissibilità. Il-valur tagħha bħala prova se mai ikun jispetta lill-Qorti li tindirizza l-gurati fuqu u l-istess gurati li japprezzawh;

Għalhekk anki dan l-aggravju ser jiġi respint;

L-aħħar aggravju ta' l-appellant Avukat Ġenerali jirrigwarda d-deċiżjoni ta' l-ewwel Onorabbli Qorti li tammetti bħala xhud lill-Agnes Magri;

Skond l-Avukat Ġenerali l-oġġett tal-prova li l-akkużat iddikjara li jrid jagħmel b'dan ix-xhud hu għal kollox ġeneriku u mill-aktar nebuluż u priv minn kull rilevanza għall-mertu tal-każ. Skond l-Avukat Ġenerali jidher li dwar din ix-xhud il-Qorti Kriminali nsiet tipprovdi speċifikament u minflok ipprovdiet billi ammettietha flimkien ma' oħrajn limitatament għall-iskop u fini kif dikjarat;

Ikkunsidrat:

Illi Agnes Magri intalbet biex tixhed dwar il-mod ta' haġġa, ħinijiet ta' dħul u hruġ u komportament ġenerali ta' l-akkużat li jiġi l-kuġin tagħha u kif dawn il-ħinijiet jirrelataw ma' ħinijiet oħra li jissemmew fil-proċess (ara verbal tas-seduta ta' l-14 ta' Lulju, 1989);

Illi hu veru li jidher mis-sentenza appellata li l-ewwel Onorabbli Qorti ma daħlet f'ebda konsiderazzjoni fir-rigward ta' din ix-xhud u daħhlitha "*en bloc*" ma' oħrajn. Izda din il-Qorti ma tarax x'jista' jingħad biex din ix-xhud ma tkunx ammissa tixhed billi l-lament ta' l-Avukat Ġenerali "*se mai*" jirrigwarda l-kwistjoni tar-rilevanza izda mhux ta' l-ammissibilità;

Għalhekk anki dan l-aħħar aggravju ta' l-Avukat Ġenerali ser jiġi miċhud;

Għal dawn il-motivi tiddisponi miż-żewġ appelli kif ġej u ċjoè:

1) billi fir-rigward ta' l-appell ta' l-Avukat Ġenerali tiċhad l-istess;

2) billi fir-rigward ta' l-appell ta' Dr Pullicino:

a) tiċhad l-aggravju tiegħu rigwardanti d-deċiżjoni ta' l-ewwel Onorabbli Qorti li ma tordnax lill-Avukat Ġenerali jindika l-oġġett tal-prova tax-xhieda minnu dikjarati u għalhekk tiċhad il-parti relattiva mill-appell tiegħu;

b) tiċhad l-aggravju tiegħu rigwardanti l-allegata inammissibilità bħala prova ta' dawk l-atti u folji kollha tal-proċess verbal dwar il-mewt ta' Nardu Debono li ma kinux "a tempo debito" iffirmati mit-traskrittur u li ġew iffirmati biss fl-aħħar seduta tal-kumpilazzjoni minkejja l-oppożizzjoni tad-difiża u l-istess talba tad-difiża għall-isfilz tagħhom, u għalhekk tiċhad il-parti relattiva mill-appell tiegħu;

ċ) tilqa' l-appell in kwantu jirrigwarda l-allegata nullità tar-raba', hames u sitt kapi ta' l-Att ta' l-Akkuża, peress li d-delitt fihom prospettat ma jeżistix fil-liġi;

d) tiċhad l-appell tiegħu in kwantu jirrigwarda l-ammissibilità tal-*police file* intier dwar Dennis Lyons iżda tilqa' l-istess in kwantu jirrigwarda dawk id-dokumenti u informazzjoni fih kontenuti li jindikaw li l-miżuri għad-deportazzjoni ta' Lyons inbdew qabel il-mewt ta' Nardu Debono u dan taħt il-kontroll strett tal-Qorti;

e) tiċhad l-appell tiegħu in kwantu jirrigwarda l-*police file* intier dwar il-mewt ta' Nardu Debono iżda tilqa' l-istess in kwantu jirrigwarda dawk id-dokumenti u informazzjoni fih kontenuti, u dan taħt il-kontroll strett tal-Qorti, li juru:

i) x'dikjarazzjonijiet għamlu persuni li xehdu fil-kumpilazzjoni u li huma prodotti bħala xhieda fil-ġuri u limitament għal dawk id-dikjarazzjonijiet li huma iffirmati mill-istess persuni u dan biss għal fini ta' kontroll li jista' jkun hemm bżonnu fil-kors tal-ġuri;

ii) x'inizjattivi ħa l-appellant meta kien Kummissarju tal-Pulizija fuq il-każ tal-mewt ta' Nardu Debono.

3. Konsegwentement tirriforma s-sentenza appellata kif ġej u ċjoè billi:

A) tirrevokaha in kwantu ċaħdet l-eċċezzjoni tan-nullità tar-raba', hames u sitt kapi ta' l-att ta' l-akkuża sollevata mill-akkużat illum appellant Dr Pullicino u minflok tilqa' l-istess eċċezzjoni u tiddikjara ir-raba', hames u sitt kapi ta' l-att ta' l-akkuża kontra l-appellant bħala nulli u bla effett;

B) tirrevokaha in kwantu ċaħdet għal kollox it-talba għal produzzjoni tal-*police file* dwar Dennis Lyons u dak dwar il-mewt ta' Nardu Debono u minflok tiddikjara ammissibbli minn dawk id-*files*, fir-rigward tal-*file* dwar Dennis Lyons dawk id-dokumenti u informazzjoni fih kontenuti li jindikaw li l-mizuri għad-deportazzjoni ta' Lyons minn Malta kienu inbdew qabel il-mewt ta' Nardu Debono u fir-rigward tal-*file* dwar il-mewt ta' Nardu Debono dawk id-dokumenti li fihom dikjarazzjonijiet minn

persuni li xehdu fil-kors tal-kumpilazzjoni purchè dawn id-dikjarazzjonijiet igibu l-firma ta' l-istess persuni u dan biss għal fini ta' kontroll li jista' jinqala' b'zonn fil-kors tal-ġuri u dawk id-dokumenti jew informazzjoni li minnhom jirriżulta x'inizjattivi ha l-appellant bħala Kummissarju tal-Pulizija ta' allura biex jiġi risolt il-każ tal-mewt ta' Nardu Debono, u dan taħt il-kontroll strett tal-Qorti biex l-esibiti ikunu dawk li huma strettament neċessarji għal każ in diżamina u l-fini tal-prova dikjarat;

Ċ) tikkonfermaha fil-kumpliment kollu tagħha.

